

KRONAKA TAL-GHAQDA

RAPPORT AMMINISTRATIV LI NQARA MIS-SEGRETARJU F'SEDUTA GENERALI FID-29 TA' APRIL, 1962

Fil-Laqgħa Ġenerali li ssir sabiex jinħatar Kunsill ġdid, hu dmir is-Segretarju li jagħti taġġir lill-Membri Akkademici dwar dak li jkun sar u x'passi ttiegħu mill-Kunsill li tiegħu hu kien is-Segretarju; u forsi ukoll jagħmel kommenti sabiex ifisser xi kustjoni li dwarha kien hemm fehmiet ma jaqblux għal kollox bejniethom. Dan id-dmir jiena nilqgħu bil-ferh għaliex inhossni ċert li intom sejrjn tapprovaw, għallinqas fil-ghadd il-kbir tal-kazi, dak li għamel il-Kunsill mill-hatra tiegħu fil-31 ta' Mejju, 1959, 'l hawn, biex jintlahaq dejjem aħjar u b'mod aktar fejjedi l-għan li għalih kienet twaqqfet l-Għaqda ta' kwazi 42 sena ilu. (14/11/1920).

Nibda biex nġhid li sa mill-bidunett il-hsieb u l-fehma ta' għana kienu li nzommu fil-kitba Maltija l-ortografija ta' għana, li naqbz u għall-jeddijiet ta' l-lisien Malti u li mmexxu u nxerrdu l-letteratura tiegħu. Nittama li ser inkun nista' nurikom kemm hdimna sabiex insostnu dan l-iskop u li ma hallejna taħbilna ebda okkażjoni biex mhux biss nimxu aktar 'il quddiem, imma sew inżidu kemm nifirxu aktar l-attivitajiet ta' għana fil-qasam lingwistiku u letterarju. Izda, mill-banda l-oħra, zammejna rwieħna dejjem indipendenti u qatt ma ndhalna f'kull xejra oħra tal-hajja soċjali jew politika. Għalhekk, għalkemm ġie li wasliena xi stedini biex niehdu sehem f'din jew f'dik il-hidma li m'għandhiex x'taqsam ma' lsienna, ahna dejjem irrngrazzajna u astjenejna. Mill-banda l-oħra, dan ma jfissirx li ahna, bhala individwi, għalaqna għajnejna u saddejna widnejna għal dak li kien qiegħed isir madwarna: fraħna u għalejna mal-grajiet u fisserna dak li għadda minn moħħna u hassejna f'qalbna, izda bla ma qatt zefferna fin-nofs lill-Għaqda. B'danakollu, fi grajiet kbar li qaqlu s-sentimenti nazzjonali, l-Għaqda ta' għana wkoll tat il-kontribut ta' għana bhala meta ippubblikat 'Numru Uniku' ta' poeziji biex, fi żmien il-festi ta' Ġintinarju Pawlin, fimmkien mal-bqija tal-Maltin tfakkar il-miġja fostna ta' l-Appostlu Missierna San Pawl li kien ġibilna l-Fidi Nisranija u li għadha tant għażiża għall-qalb ta' min hu tassew Malti.

Wiehed mill-mezzi li għandna sablex nilhqu l-iskop li għallh aħna neżistu hu li nipubblikaw IL-MALTI kull tliet xhur; dan hu l-organu uffiċjali tagħna u nħossuna kbura li minkejja hafna tfixkil—l-aktar finanzjarju, billi l-ispejjeż ta' l-istampa qegħdin kull ma jmorru joġhlew—IL-MALTI baqa' johroġ dejjem—u meta dam xi ftit ma deher, it-tort kien x'aktarx ta' l-istampaturi, u żgur mhux ta' l-Editor u l-Adminis-tratur li dejjem isusu li johroġ fi zmienu u f'libsa li tixraqu.

Saru hidmiet oħra dejjem bl-istess hsieb: il-Viċi-President, bl-għaj-nuna ta' xi kollaboraturi, ha hsieb il-pubblikazzjoni fi tliet kotba, wiehed minnhom diġà annotat, tax-xoghlijiet bil-Malti tal-maħbub seħibna fi-ideal, Sir Temi Zammit. Twaqqfet kummissjoni u nkiteb memorandum li gie mressaq quddiem id-Direttur ta' l-Edukazzjoni, dwar it-tagħlim tal-Malti fi-iskejjel sekondarji, fejn urejna mhux biss ix-xewqa tagħna, iżda l-htieġa li, l-istess bħas-sugġetti l-oħra prinċipali, il-Malti wkoll ikun meqjus bħala sugġett obligatorju għal dak li għanuu x'jaqsam ma' l-eżami-jiet, sa mill-ewwel klassijiet—kif difatti sar. Kummissjoni oħra għandha f'idejha programm ta' attivitá sabieħ ix-xoghlijiet ta' l-awturi Maltin ikunu aktar magħrufa, mhux biss fostna, iżda wkoll qalb il-barranin. Kummissjoni oħra tiżvolgi l-hidma tagħha mar-Rediffusion u tagħti l-pariri tagħha kull meta tkun mitluba—u dawn mhumiex okkażjonijiet rari; f'każ wiehed biss, ir-rappreżentant tagħna ma kienu milqugħ kif jixraqu, u dan mhux htija tal-kapijiet għoljin ta' din il-kompanija, iżda ta' wiehed kap ta' sezzjoni. Għad għandna r-rappreżentanti tagħna fuq Bord Governativ li jiehu hsieb jissugġerixxi l-ghoti ta' sussidju lili-awturi ta' xoghlijiet bil-Malti ta' għallinqas ċertu livell letterarju. Xi membri tal-Kunsill, fosthom il-President, hadu sehem fi programmi mxandra mar-Rediffusion u li fihom iddefendew il-qagħda ta' l-Ilsien Malti f'pajjiżna; oħrajn kienu magħzula eżaminaturi u mitluba jagħtu l-fehma tagħhom fuq xoghlijiet ta' valur letterarju qabel ma jkunu mxandra. Hriġna wkoll 'Numru Kom-memorativ' ta' IL-MALTI għeluq it-tmenin sena tal-maħbub Viċi-President tagħna, Dottor An'onio Cremona, magħruf fostna bħala s-Sur Nin; ma għandix għalfejn, f'dan ir-rapport, ngħid x'naħsbu u x'inhossu dwar Ninu Cremona; kelmtejn u nieqaf: min qatt jista' jsemmi l-Ilsien Malti u l-iżvilupp ta' l-istudju fuqu u fuq dak li għandu x'jaqsam miegħu u ma jsemmix b'tifhir lil Dottor Cremona?! Min qatt jista' jitkellem fuq l-istorja tal-Għaqda tagħna u ma jkollux jiehu fit-tul biex igħid, saħansitra fuq, fuq, dak li għamel is-Sur Nin għall-Għaqda sa mill-bidunett tat-twaqqif tagħna?! Kummissjoni oħra hadet hsieb haġa aktar profana, jew forsi aħjar ngħid aktar materjali, imma meħtieġa wkoll għax tfixser b'f' mod prattiku u oġġettiv is-sentimenti tagħna. Aħna għaqda zghira ta' nies medhijin b'xogħolna u bil-qadi tad-dmirijiet partikolari tagħna, iżda ta' kultant inhobbu niltaqgħu flimkien biex nifirfu b'xulxin u nitkellmu bejnietna biex nagħrfu l-fehmiet, l-ideat u l-hs, bijiet ta' xulxin; nifirfu wkoll meta xi wiehed minna jikseb xi għeħ jew b'xi mod jew iehor jintrefa' u jintgħazel mill-bqija tal-bnedmin. Għalhekk fraħna mal-President tagħna meta reġa' lura mill-Amerika ta' Fuq wara żjara uffiċjali f'dik l-art; u fraħna miegħu wkoll meta kien magħtur 'Fellow of the Royal Society of Health'—jekk ma niżbaljax, l-ewwel Malti li sthoqq dan il-għeħ; fraħna mal-President Onorarju tagħna, il-Wisq Reverendu Monsinjur Professur Dun Pietru Pawl Saydon, meta l-Università Rjali ta' Malta għogħoha

żżidlu grad ieħor ma' dak li diġà kellu u twegġhu bid-Dottorat Onorarju tal-Letteratura għall-ħidma wtieqa tiegħu fil-qasam universitarju, iżda b'mod speċjali biex turi l-apprezzament ta' Malta għax-xogħol monumentali tiegħu, it-traduzzjoni bil-Malti tal-Bibbja mill-oriġinal Lhudi u Grieg; fraġna wkoll ma' membru ieħor tal-Kunsill, il-Wisq Reverendu Monsinjur Professur Kanoniku Edward Coleiro meta l-Maestà Tagħha r-Regina għoġbha taħtru Uffiċjal ta' l-Ordni ta' l-Imperu Inġliż għall-merti kbar tiegħu f'ħafna ferġat tal-hajja, imma b'mod speċjali għax-xogħol tiegħu sabiex jirnexxu l-festi ta' Centinarju Pawlin. U biex nuru b'mod ċar li aħna fraġna, ridna niltaqgħu ma' dawn il-ħbieb u ħsiebna li nagħtuhom pranzu—li kull darba rnexxa ħafna; għal dan ma nistgħux ma nkunux grati lejn il-kummissjoni li hadet ħsieb l-organizzazzjoni, li kull darba, nistgħu ngħidu kienet perfetta.

Ma' dawk il-Maltin ukoll li jiksbu xi ġieħ fil-qasam letterarju, saħansitra meta huma ma jkunux Membri Akkademiċi tal-Għaqda tagħna jew ma jinqdewx bil-Ilsien Malti biex ifissru rwieħhom, aħna nifirhu: għalhekk ktibna ittra ta' kongratulazzjoni lil Dr. Giovanni Curmi meta dan ġie l-ewwel f'konkurs letterarju ta' poeżija miktuba bit-Taljan li sar l-Italja. Dr. Curmi tant feraħ bil-ittra tagħna li kien beħsiebu jzommha quddiem għajnejh biex tfakkru ta' sikwit fil-ħbieb u l-ammiraturi li għandu fi ħdan il-Għaqda.

U jekk fraġna mal-ħbieb meta kien żmien il-ferħ, qsamna magħhom in-niket meta huma tilfu lil xi hadd għażiż għalihom. Aħna wkoll ħriġna tlelliefa mill-ħasda tal-miġel tal-mewt: miet għall-għarrieda seħibna Cużè Ellul Mercer—kittieb qawwi bil-Malti, rumanzier, ġurnalista, difensur ta' l-Ilsien Malti, għal snin membru tal-Kunsill tagħna, politiku, Ministru tax-Xogħlijiet Pubbliċi, kemm-il darba Agent Prim Ministru u li għen ħafna lill-Għaqda meta ha f'idejha u mexxa b'suċċess il-kustjoni sabiex jingħata mill-Gvern vitalizju lil Dun Karm, il-Poeta Nazzjonali. Miet ukoll l-istess Dun Karm f'wieħed minn dawk il-jiem li konna qegħdin inhejju rwieħna biex niltaqgħu miegħu halli nifirhulu għall-għomor twil li l-Mulej kien għoġbu jisilfu. Malta kollha bkietu lil dak li kien kanta dak li hi tħoss fil-fond ta' l-essri tagħha; li fisser f'versi qawwija imma melodjużi, irżina u bla xniexel, iżda sbieħ u ndaf, b'saħħithom u li ma jmutu qatt, is-sentiment nazzjonali—religjuż, patrijottiku, kburi bil-wirt tiegħu, imma kiebi quddiem Alla li fdieħ u ħelsu mill-għedewwa. U stajna ma nibkux, ma nħossux it-telfa tiegħu, aħna, li biex ngħid hekk, trawwamna fil-benna ta' kilemu, tgħaxxaqna bil-ħlewwa tal-versi tiegħu, stagħġibna bil-kobor ta' ħsiebu, tirna mal-fantasija tiegħu u smajna jidwu f'widnejna bi ħlewwa għaslija t-twissijiet tiegħu kollha għerf u għaqal, u ssaħħarna wara l-ideal qaddis li hu kellu ta' Malta Nisranija, Malta Maltija

Hemm b'żonn inżid ngħid li Dun Karm kien it-tieni President tal-Għaqda tagħna? Li għal bosta snin kien id-Direttur ta' IL-MALTI? U li sakemm miet baqa' President Onorarju tagħna? Hemm b'żonn insemmi l-ħidmiet tiegħu, li kien surmast magħruf u maħbub fis-Seminarju, Assistent Biblijotekarju, Eżaminatur Universitarju? Forsi mhux kull wieħed minna jaf li l-Arcisqof kien għamli Kanoniku Onorarju tal-Katidral bit-titolu ta' Monsinjur Kapitolari? Li l-Università Rjali ta' Malta onoratu bit-titolu ta' Duttur tal-Letteratura—grad li nħoloq biex jingħata lilu? Li kien hu l-ewwel wieħed li ġie mogħli l-Medalja Cużè Muscat Azzopardi? U li l-Maestà Tagħha r-Regina hatritu Kmandant ta' l-Ordni ta' l-Imperu

Ingliz? Jehtieg li hawn intenni li Dun Karm kien fuq kollox Poeta, l-akbar Poeta fl-Isien Malti?! Le, huti; dan ma ghandix ghalfejn naghmlu, ghalieq intom tafu forsi aktar minni min kien Dun Karm, tafu daqs kemm konna njobbuh, u tafu bhali x'tilfet Malta u x'tifna ahna bil-mewt tieghu! Il-funeral li sarlu kien turija cara, jekk qatt kienet mehtiega, ta' l-istima li fiha, minkejja l-battalji ta' l-imghoddi, kien miżmum. Ahna wkoll hadna sehem f'dak il-funeral nazzjonali, ghax ridna nuru bid-dieher dak li konna nfossu; u ghalhekk ukoll ipparteicipajna fis-Serata Kommemorativa li saret fl-Università Rjali; imma mbaghad, ridna ningabru flimkien f'post imwarrab, izda dinjituż, biex hemmhekk niftakru f'Dun Karm taghna u nitolbu ghal ruhu, ghal-kemm konna zguri li dik, imwassla mill-Madonna u San Pawl li taghhom kien wisq devot—ftakru f'dak li kanta—kienet digà ttajret f'riglejn Kristu Sultan biex tiehu l-premju li kien haqqha ghall-gid li kienet ghamlet fuq dina l-art. Ghalhekk iltaqjna fl-Oratorju ta' San Gwann biex flimkien nisimghu quddiesa—li qaddisha l-Wisq Reverendu Provinċjal, Professur Patri Serafin Zarb, Membru tal-Kunsill—u noffruha b'suffragju ta' ruh dak li tassew sthoqq il-'bene meriti' ta' artu, ta' Malta Nisranija u Maltija.

Ahna, ta' Dun Karm xtaqna jkolina memorja, tifkira materjali: xi affarijiet tieghu, li zgur konna ngħożzu, hafna zammewhom il-pro-neputi-jiet tieghu; oħrajn xtrahom il-Mużew fejn nittamaw ghad ikunu esibiti. Ahna lhaqna l-mandolina tieghu, li kif għarrafna seħibna, Ninu Cremona fit-tifkira li kiteb, Dun Karm kien iħobb idoqq meta kien surmast tieghu, is-Seminarju; ghal din il-mandolina nizzu ħajr lit-Tabib Cremona li meta mar joġghod fid-dar li fiha kien iġhammar Dun Karm f'Tas-Sliema, xtara dak li ma reditx iżzomm il-familja u li mbaghad bieghhom.

Is-socjetà tal-qassisin, 'Christus Rex' ma setgħetx ma titkabbarx b'Dun Karm li kien jagħmel għeħ lill-kleru Malti; ghalhekk qatgħet li tagħmel film dwar hajtu u li tfondi bust tal-bronż biex bihom jibqa' mfakkar. Nafu li ma kenux jehtiegu u la film u lanqas bust biex Dun Karm ma jinteslewx ghax il-versi tieghu huma immortali; izda fl-istess hin ma stajniex ma nifirhux bil-ħsieb nobbli ta' "Christus Rex" u hadna sehem magħhom fil-festa li għamlu lil Dun Karm. Nittamaw, mas-sacerdoti kollha Maltin, li l-bust ma jdmux ma jitqiegħed f'post fejn jixraqnu biex ifakkar lil kull min iġħaddi minn quddiemu—intenni, jekk tfakkira qatt tkun mehtiega—li kien qassis Malti li kanta l-glorja ta' Malta, li kien Qassis Malti li għolla l-letteratura Maltija għall-oghla livell tal-kitba ta' pajjiżi oħra. Meta l-President taghna kien l-Amerika, xi Maltin ta' hemm urewh ix-xewqa li jwaqqfu kopja tal-bust f'wieħed mill-'parks' biex il-barranin ukoll isiru jafu aktar il-Poeta Malti u jonorawh; ħsieb sabiħ, sabiħ tassew; u ahna għinniehom mill-aħjar li stjajna biex l-għan tagħhom jintlahaq.

Kif digà tarrafft, Dun Karm kien igawdi vitalizju mill-Gvern; ahna konna tal-fehma li dan għandu jibda jgawdiħ briedem ieħor li wkoll jixraqnu: hadna, flimkien mal-Professur Aquilina, bhala President tal-Għaqda tal-Malti (Università) l-passi li kienu jidhrilna mehtiega ma' l-aqwa awtoritajiet tal-Gżira; forsi l-ħsieb taghna għad jirnexxi; nittamaw li l-Kunsill il-gdid jibqa' jsew bla ma jaqta' qalbu.

Bit-tħabrik tal-Kunsill, b'mod speċjali ta' xi membri aktar minn ta' oħrajn, kif ukoll permezz ta' l-isem tajjeb li xi Membri Akkademici jgawdu

fošt il-barranin, u b'mod speċjali f'ambjenti ta' studju u tfitix xjentifiku, lingwistiku u letterarju, l-Ghaqda taghna, għalkemm żgħira, hi maghrufa u minn żmien għal iehor jaslulna talbiet ta' taġhirif akbar fuqna; jasal ukoll stedini biex xi delegati taghna jiehdu sehem f'diskussjonijiet bejn nies l-aktar maghrufa fil-kamp lingwistiku; fošt dawn ma rridx ninsa nsemmi l-Centru Internazzjonali tad-Djalettoġija li xtaq tassew jilqa' membru minn taghna għas-'seminar' li kellu jsir fl-1960. Kontra qalbna, ikollna nringrazzjaw u ma nilqgħux dan l-istedin għas-sempliċi raġuni li, ma għandniex mezz biżżejjed biex niffinanzjaw vjaġġi li żjarat ta' din ix-xorta jitolbu.

La dahlet il-kustjoni tal-finanzi, ma nistax ma nsemmix li l-Gvern, sa minn snin ilu, jgħinna bis-somma ta' £30 fis-sena. Meta tawhielna l-ewwel darba, din is-somma ta' flus, kienet ta' valur mod; il-lum il-valur taghha naqas hafna; ma nistax ma nappellax lill-Gvern biex iżid dan is-sussidju halli nkunu nistgħu naqdu dmirna aħjar u nweggħu isem Malta kif jixraq.

L-appell tiegħi jmur ukoll għal dawk il-ftit membri morużi li għal xi raġuni jew oħra jitraskuraw il-hlas okejken ta' kull sena; il-flus tagħhom huma mehtieġa għax-xogħol taghna—l-aktar billi daz-żmien l-ispejjeż huma kbar.

Sabiex l-organu taghna jasal kemm jista' jkun f'idejn kulhadd, hsibna li nibagħtu kopja bħala kompliment lil diversi entitajiet, soċetajiet u librerji; b'hekk jitnaqsu d-diffikultajiet—avolja forsi tkun kustjoni ta' ftit soldi—għal dawk li jkunu jridu jaqraw IL-MALTI; forsi dan jghodd l-aktar għall-istudenti li kull sold li jonfqu hu taxxa fuq il-but tal-ġenituri tagħhom.

Għalkemm l-Ghaqda tinteressa ruħha, u ilha tinteressa ruħha, fil-palk Malti, il-Gvern Kolonjali għoġbu jinjorana meta ġie biex iwaqqaf it-Teatru Nazzjonali; bil-prudenza kollha ressaqna s-soghba taghna imma għalkemm bil-kliem ma qalulniex hekk, bil-fatti hallewna barra. Għall-inqas, wiehed mill-eżaminaturi tal-konkors li tnieda għal drammi biex jinħadmu fuq il-palk tat-Teatru Manoel kien il-Professor Aquilina, li hu wiehed mill-Prezidenti Onorarji taghna! Nifirhu lil shabna, Membri Akkademiċi, is-Sinjuri Cużè Diacono, Cużè Chetcuti, Joe Vella Bondin u Cino Muscat Azzopardi li kienu ippremjati.

Kif qegħdin taraw, il-lum ma ngħarniex fl-istess lokal fejn konna ltaqna l-aħhar darba għall-istess skop tal-lum. Tawna s-sensja, u wara hafna taħbit, l-aktar tal-Viċi-President, sibna dan il-post, li għalkemm żgħir, jilqagħna.

Mingħajr lokal kien ikun diffiċli li niltaqgħu u mmexxu l-attivitajiet taghna sewwa; forsi xi whud minna għadhom jiftakru fl-imghoddi meta konna rridu nittallbu issa lil din, issa lil dik is-soċjetà jew kazin biex jisil-funa kamra. Tassew għandna għaliex nringrazzjaw 'l Alla li għandna fejn indeffsu rasna!

Dan il-Kunsill—barra mil-laqgħat tal-kummissjonijiet—għamel 14-il seduta plenarja.

L-għadd tal-Membri Akkademiċi żdied bi 11 u tnaqqas bi 2, kawża tal-mewt. Il-lum inlahqnu 72 Membru Akkademiku, 4 minnhom Prezidenti Onorarji u Membru Onorarju, u 6 Membri Korrispondenti.

Qabel naghlaq, inħoss li għandi nirringrazzja lil sħabi tal-Kunsill, u b'mod speċjali lill-President, għall-għajjnuna li dejjem tawni, u lilkom ukoll, mhux biss għas-sabar li hadtu toqogħdu tisimghuni naqra dan ir-rapport, imma għall-għajjnuna morali tagħkom, għaliex jien żgur li nkun qiegħed ninterpretata tajjeb il-ħsieb tal-Kunsill meta ngħid li f'kull pass li hadna hassejna dejjem li intom kontu qegħdin tappoġġawna.

GODFREY ZARB ADAMI,
Segretarju Onorarju.

29, IV. 1962.